

Press Release  
May 24, 2017  
For immediate release

کے پی ایم جی کے طلبہ اور ملازمین کے لئے ایس ای سی پی کا آگہی پروگرام

اسلام آباد، ۲۴ مئی: سکیورٹیز اینڈ ایکسچینج کمیشن پاکستان (ایس ای سی پی) نے مالیاتی آگہی کے فروغ کے لئے اسلام آباد، لاہور اور کراچی میں کے پی ایم جی تاثیر ہادی و کمپنی چارٹرڈ اکاؤنٹنٹس کے تعاون سے ایک روزہ آگہی سیمینار منعقد کئے۔ ان سیمیناروں میں متعلقہ صنعت سے چوٹی کے پیشہ ور ماہرین نے تین سو سے زائد شرکا کو رہنمائی فراہم کی گئی۔

ان جیسے سیمیناروں کا مقصد ملک بھر کے پیشہ ور افراد اور اساتذہ کو ایس ای سی پی کے منضبط شعبوں اور جائز و محفوظ سرمایہ کاری کے لئے دستیاب مالیاتی مصنوعات سے آگاہ کرنا ہے۔ یہ پیشہ ور ماہرین ہمارے معاشرے میں بڑے پیمانے پر مالیاتی آگہی کے فروغ کے لئے کلیدی کردار ادا کرنے کی صلاحیت اور حیثیت رکھتے ہیں۔

ان سیشنز میں غیر بینکی مالیاتی کمپنی (نان بینکنگ فنانس کمپنی) کے ریگولیٹر کے طور پر سکیورٹیز اینڈ ایکسچینج کمیشن کے کردار اور ایس ای سی پی کی آگہی مہم برائے سرمایہ کار جمع پونجی پر روشنی ڈالی گئی۔ شرکا کو جمع پونجی کے ویب پورٹل، ایس ای سی پی کی ویلیو ایڈڈ ایس ایم ایس سروس اور سروس ڈیسک سہولیات کے بارے میں آگاہ کیا گیا۔ ایس ای سی پی کی جمع پونجی مہم کا مقصد اسی طرح کے سیمیناروں کے انعقاد، ریڈیو اور میڈیا وغیرہ کے ذریعے عوامی آگہی کے پیغامات نشر کرتے ہوئے وسیع پیمانے پر معاشرے کے مختلف طبقات کو محفوظ سرمایہ کاری کے لئے دستیاب مواقع سے روشناس کروانا ہے۔

مقررین نے مالیاتی منصوبہ بندی، کمپنل مارکیٹوں، میوچل فنڈز اور رضاکارانہ پنشن سکیموں، بیمہ اور کمپنی انکارپوریشن کے بارے میں تفصیلی گفتگو کی۔ ان سیشنز میں سرمایہ کاروں کے لئے دستیاب مالیاتی مصنوعات سے فائدہ اٹھانے کے طریق کار، ان میں سرمایہ کاری کے فوائد اور خطرات کے بارے میں بتایا گیا۔ شرکا نے ماہرین سے سرمایہ کاری، بہتر مالیاتی منصوبہ بندی اور کمپنی انکارپوریشن کے بارے میں سوالات بھی کئے۔

شرکا کی مسلسل معاونت کے لئے ایس ای سی پی کا آگہی پر مبنی تحریری مواد بھی شرکا میں تقسیم کیا گیا۔ شرکا نے ایس ای سی پی کی طلبہ، اساتذہ اور عوام الناس کے لئے شروع کی گئی اس آگہی مہم کو بے حد سراہا۔ ایس ای سی پی نے ماہرین اور شرکا کا ان سیشنز میں بھرپور شرکت کرنے پر شکریہ ادا کیا۔